

ಎಸ್ ಜೆ ಎಂ ವಿದ್ಯಾಸಂಸ್ಥೆಯ ಸಿಬ್ಬಂದಿಗೆ ಕಾರ್ಯಾಗಾರ

ಚಿತ್ರದುರ್ಗ ಆ. 7 - ಸಮಯವನ್ನು ಯಾರು ಸದುಪಯೋಗಪಡಿಸಿಕೊಳ್ಳುತ್ತಾರೋ ಅಂಥವರು ಶ್ರೇಷ್ಠ ಸಾಧಕರೆನಿಸಿಕೊಂಡು ದೇಶದ ಸಂಪತ್ತಾಗುತ್ತಾರೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಅಭಿಪ್ರಾಯಿಸಿದರು.

ಎಸ್.ಜೆ.ಎಂ. ವಿದ್ಯಾಸಂಸ್ಥೆಯ ಪ್ರಾಥಮಿಕ ಮತ್ತು ಪ್ರೌಢಶಾಲೆಗಳ ಬೋಧಕ ಮತ್ತು ಬೋಧಕೇತರ ಸಿಬ್ಬಂದಿವರ್ಗದವರಿಗಾಗಿ ನಡೆದ ಪುನಃಶ್ಚೇತನ ಕಾರ್ಯಾಗಾರದಲ್ಲಿ ಮಾತನಾಡಿದ ಶ್ರೀಗಳು, ಸಂಘ-ಸಂಸ್ಥೆಯವರು ಅವಲೋಕನೆಗೆ ಒಳಗಾಗಬೇಕು. ಸಂಸ್ಥೆ ಚೆನ್ನಾಗಿ ನಡೆಯಬೇಕಾದರೆ ವಿದ್ಯಾರ್ಥಿಗಳ ಸಂಖ್ಯೆಯನ್ನು ಹೆಚ್ಚಿಸಬೇಕು. ಕಾರ್ಯವನ್ನು ಮರೆತು ಯಾರೂ ಭ್ರಮೆಗೆ ಒಳಗಾಗಬಾರದು. ಸರ್ಕಾರ ನಮಗೆ ಅನುದಾನ ಕೊಡುತ್ತಿದೆ. ಅದಕ್ಕೆ ಬದ್ಧರಾಗಿ ಕೆಲಸ ಮಾಡಬೇಕಾಗುತ್ತದೆ ಎಂದರು.

ಶ್ರೀ ಮಲ್ಲಿಕಾರ್ಜುನ ಸ್ವಾಮಿಗಳು 1966ರಲ್ಲಿ ಜಗದ್ಗುರು ಮುರುಘರಾಜೇಂದ್ರ ವಿದ್ಯಾಪೀಠವನ್ನು ತೆರೆದು ಶೈಕ್ಷಣಿಕ ಯಾನವನ್ನು ಆರಂಭಿಸಿದರು. ಒಂದು ಪ್ರೌಢಶಾಲೆಯಿಂದ ಆರಂಭವಾದ ಸಂಸ್ಥೆ ಇಂದು ವೈದ್ಯಕೀಯ ಕಾಲೇಜಿನವರೆಗೆ ಆಲದ ಮರವಾಗಿ ಬೆಳೆದು ನಿಂತಿದೆ. ಪ್ರತಿಯೊಬ್ಬರಿಗೆ ದೂರದೃಷ್ಟಿ ಇರಬೇಕು. ವಿದ್ಯಾಪೀಠ ಮತ್ತು ಶ್ರೀಮಠ ನಮಗೆ ಎರಡು ಕಣ್ಣುಗಳು ಹಾಗೂ ವಿದ್ಯಾಪೀಠ ಕಾಮಧೇನು ಇದ್ದಹಾಗೆ. ಅಲ್ಲಿರುವ ಕ್ಷೀರ, ಅಮೃತವನ್ನು ಆಸ್ವಾದಿಸಬೇಕಾಗುತ್ತದೆ. ಶಿಕ್ಷಕರ ಜೀವನ ಅಮೃತಧಾರೆಯಾಗಬೇಕು ಎಂದರು.

ನಿಷ್ಕ್ರಿಯತೆ : ನಾವು ನಿಷ್ಕ್ರಿಯತೆಗೆ ಒಳಗಾಗಬಾರದು. ಅದು ಜಡತ್ವ. ಅದರಿಂದ ಹೊರಬಂದು ಸದಾ ಸ್ಫೂರ್ತಿಯ ಮೂರ್ತಿಯಾಗಬೇಕು. ನಿಷ್ಕ್ರಿಯತೆಯ ಜೊತೆ ನಾಟಕೀಯವಾದ ಸಂಗತಿಗಳು ನಡೆಯುತ್ತವೆ. ನಾವು ಸಹಜವಾಗಿರಬೇಕು. ಸಹಜತೆ ಅದು ತಪಸ್ಸು. ಸಿನಿಕತೆ ಒಳ್ಳೆಯದಲ್ಲ. ನಾಟಕೀಯತೆ + ಸಿನಿಕತೆ ನಮ್ಮನ್ನು ಕೃತ್ರಿಮತೆಗೆ ಕೊಂಡೊಯ್ಯುತ್ತವೆ. ಶಿಕ್ಷಕ ಪಾಠ ಮಾಡುವ ಸಂದರ್ಭದಲ್ಲಿ ತನ್ನ ಮುಖಭಾವದಲ್ಲಿ ಸಮತೋಲನ ಕಾಪಾಡಿಕೊಳ್ಳಬೇಕು. ಶಿಕ್ಷಕರು ಶಾಲೆಯನ್ನು ಮನೆಗೆ ತೆಗೆದುಕೊಂಡು ಹೋಗಿ. ಆದರೆ ಮನೆಯನ್ನು ಶಾಲೆಗೆ ತೆಗೆದುಕೊಂಡು ಹೋಗಬಾರದು. ನಮ್ಮೊಳಗೆ ವೈಜ್ಞಾನಿಕತೆ ಇರಬೇಕು. ಅಸಹಜತೆಗೆ ಒಳಗಾಗಬಾರದು. ಇದು ಅಸಮಾಧಾನದ ಜೀವನ. ಹಾಗಾಗಿ ನೀವು ಸದಾ ಕ್ರಿಯಾಶೀಲ ಚಟುವಟಿಕೆಗಳಲ್ಲಿ ತೊಡಗಿಸಿಕೊಂಡು ಸಮಯವನ್ನು ದುಡಿಸಿಕೊಳ್ಳಬೇಕು. ಸಮಯ ಇರುವುದೇ ಸಾಧನೆ ಮಾಡಲು ಎಂದು ಕಿವಿಮಾತು ಹೇಳಿದರು.

ಕ್ರಿಯಾಶೀಲತೆಗೆ ಹತ್ತಿರವಾದದ್ದು ಸರಳತೆ. ಸರಳತೆಯ ಸಾಕ್ಷಾತ್ಕಾರ ಸುಲಭವಾಗಿ ಆಗುವುದಿಲ್ಲ. ಸರಳತೆಯಿಂದ ಸೌಜನ್ಯತೆ ಉಂಟಾಗುತ್ತದೆ. ಸತ್ಯಕ್ಕೆ ಸಮೀಪವಾಗಿರಬೇಕು. ಬುದ್ಧಿವಂತರು ಹೃದಯವಂತರಾಗಬೇಕು. ಸೃಜನಶೀಲ ಚಿಂತನೆಯನ್ನು ರೂಡಿಸಿಕೊಳ್ಳಬೇಕು. ವೃತ್ತಿಯ ಜತೆಗೆ ಸೃಜನಶೀಲ ಪ್ರವೃತ್ತಿ ಬೇಕು. ಇವೆಲ್ಲವು ಪರಿಪೂರ್ಣತೆಯ ಮೆಟ್ಟಿಲುಗಳು. ಇದು ಸಹಜತೆಯ ಕಿರಣಗಳು. ಸಹಜತೆಯ ಸೂರ್ಯ ನಮ್ಮೊಳಗೆ ಪ್ರಕಾಶ ನೀಡುವಂತಾಗಬೇಕು ಎಂದು ಹೇಳಿದರು.

ಶಿಕ್ಷಕರಲ್ಲಿ ಸಮಾನ ದೃಷ್ಟಿಕೋನ ಬೇಕು. ಕಡಿಮೆ ಸ್ಮರಣಶಕ್ತಿ ಇರುವ ಮಕ್ಕಳನ್ನು ಸಚೇತನಗೊಳಿಸಬೇಕು. ಬೋಧನೆ ಒಂದು ಕಲೆ. ಪಠ್ಯಕ್ರಮವನ್ನು ಕಲೆಯಾಗಿ ನೋಡಬೇಕು. ಅಂತಃಕರಣದ ಸ್ವಭಾವವಾಗಬೇಕು. ವರ್ತನೆ, ಭಾವನೆಗಳನ್ನು ಶುದ್ಧೀಕರಣಗೊಳಿಸಿಕೊಂಡು ಜಾಗೃತರಾಗಬೇಕು. ದಯಾಭಾವ, ನಿಕಟಭಾವ, ಕಿಂಕರಭಾವವೂ ಶಿಕ್ಷಕರಲ್ಲಿರಬೇಕು. ವಿಶಾಲಭಾವದ ಜೊತೆ ವಿಶ್ವಭಾವ ಬೇಕು. ಜಾತಿಯ ಒಳಗಿದ್ದು ಜಾತಿಯನ್ನು ಮೀರುವವರು ವಿಶ್ವಮಾನವರಾಗುತ್ತಾರೆ. ಶಿಕ್ಷಕರಲ್ಲಿ ಪವಿತ್ರತೆ, ಪಾವನತೆ, ಅನಂತತೆ, ಅಗಮ್ಯತೆ, ಭವ್ಯತೆ ಕೊನೆಗೆ ದಿವ್ಯತೆಯನ್ನು ರೂಢಿಸಿಕೊಳ್ಳಲು ಕರೆ ನೀಡಿದರು.

ಎಸ್.ಜೆ.ಎಂ. ವಿದ್ಯಾಪೀಠದ ನೂತನ ವಿದ್ಯಾರ್ಥಿಕಾರಿ ಬಿ. ಸಿದ್ದಪ್ಪ ಮಾತನಾಡಿ, ವಿದ್ಯಾರ್ಥಿಗಳಿಗೆ ಆನ್‌ಲೈನ್ ತರಗತಿಗಳನ್ನು ನಡೆಸುವ ಕುರಿತು ಮಾಹಿತಿ ಒದಗಿಸಿದರು. ವಿದ್ಯಾರ್ಥಿಗಳ ಶೈಕ್ಷಣಿಕ ಪ್ರಗತಿಯ ಹಿನ್ನೆಲೆಯಲ್ಲಿ ವರ್ಕ್‌ಶೀಟ್ ಕೊಡಬೇಕು. ಚಂದನ ಟಿವಿಯಲ್ಲಿ ಈಗಾಗಲೇ ತರಬೇತಿ ತರಗತಿಗಳು ನಡೆಯುತ್ತಿದ್ದು ವಿದ್ಯಾರ್ಥಿಗಳು ಅವುಗಳ ವೀಕ್ಷಣೆ ಮಾಡುತ್ತಿರುವುದರ ಮೇಲೆ ನಿಗಾ ಇಡಬೇಕು. ಆನ್‌ಲೈನ್ ಮತ್ತು ಚಂದನ ವೀಕ್ಷಿಸಲು ಅಲಭ್ಯತೆ ಇರುವ ವಿದ್ಯಾರ್ಥಿಗಳ ಪಟ್ಟಿ ಮಾಡಿ ಅಂಥವರಿಗೆ ಯುಟ್ಯೂಬ್ ರೆಕಾರ್ಡ್ ಮಾಡಿಕೊಂಡು ತಲುಪಿಸುವ ವ್ಯವಸ್ಥೆ ಮಾಡಬೇಕು. ಎಲ್ಲ ಶಿಕ್ಷಕರು ಗುಣಮಟ್ಟದ ಶಿಕ್ಷಣವನ್ನು ಒದಗಿಸುವ ನಿಟ್ಟಿನಲ್ಲಿ ಕಾರ್ಯಪ್ರವೃತ್ತರಾಗುವಂತೆ ತಿಳಿಸಿದರು.

ಎಸ್.ಜೆ.ಎಂ. ವಿದ್ಯಾಪೀಠದ ಆಡಳಿತ ಮಂಡಳಿ ಸದಸ್ಯರಾದ ಎಂ.ಟಿ. ಮಲ್ಲಿಕಾರ್ಜುನಸ್ವಾಮಿ, ಪಟೇಲ್ ಶಿವಕುಮಾರ್ ವೇದಿಕೆಯಲ್ಲಿದ್ದರು. ಎಸ್.ಜೆ.ಎಂ. ವಿದ್ಯಾಪೀಠದ ಕಾರ್ಯದರ್ಶಿ ಎ.ಜೆ. ಪರಮಶಿವಯ್ಯ ಸ್ವಾಗತಿಸಿದರು. ಶಿಕ್ಷಕ ಸಿ.ಬಿ. ಸಿಝ್‌ದೇಶ್ ನಿರೂಪಿಸಿದರು.



